

## Leivs kvæði

1. Gevið ljóð og lýðið á,  
meðan dagur líður,  
kvæðið um Leiv Øssursson,  
tann hin garpin fríða.
- Niðurlag:  
Stígum fast á várt gólv  
sparum ei vár skó;  
Gud man ráða, hvar vit drekka  
onnur jól.
2. Leivur vaks hjá Trónða upp  
bæði vænur og vitur,  
vaksin var hann menniliga,  
og fagur var hans litur.
3. Tróndur situr í hásæti,  
ræður hann so at telja:  
»Gift teg, Leivur Øssursson,  
tú hevur gott í at velja.
4. Sigmunds einkja í Skúvoy býr,  
hon eigur dóttur væna,  
tú fært ikki mætari giftu,  
hevði tú fingið hana!«
5. Leivur svarar so bráðliga:  
»Hana kann eg ikki fáa,  
hennara móðir ber hat til mín,  
og hon man henni ráða.«
6. Til tað svaraði Tróndur hin gamli,  
heldur at tí gaman:  
»Eg skal sjálvur fylgja tær,  
tit skulu víst koma saman.«
7. Klæddust teir í skarlak,  
klæddust teir í skrud,  
vundu upp segl á Tróndar skútu  
at vinna ta ríku frú.
8. Inn kom sveinur í Skúvoy,  
talar so fyri orð:  
»Eg síggi eina so stóra skútu  
sigla mót Dalaskor.
9. Eg síggi eina so stóra skútu  
undan skorum líða,  
sólin skínur so fagurliga  
á teirra seglið fríða.«
10. »Sært tú skútu mót Dalaskor,  
sól í segl at skína,  
vera man onkur ungur maður  
at biðja dóttur mína.«
11. Hildu síni ferðini  
móti oynni vestur,  
so gingu teir frá strondum niðan  
Tróndur og Leivur reysti.
12. Leivur gekk at húsum heim,  
trein inn um hallardyr,  
eingin hevði sæð reystari ungling  
komið í oynna fyrr.
13. Tróndur stendur á hallargólvi,  
ber fram kvøðu sína:  
»Hoyr tú, ríka Sigmunds einkja,  
gev honum dóttur tína.«
14. Tað var ríka Sigmunds einkja,  
var so bráð at svara:  
»Tað er mær so hart ímóti,  
hon skal so burtur fara.
15. Øssur tók alt Sigmunds góðs,  
tað er frætt so víða,  
Leivur, væntar tú mína dóttur,  
leingi skalt tú bíða!«
16. Tróndur stendur á hallargólvi,  
mundi ei orðum spara:  
»Kallið mær moyggj í høllina inn  
og sjálv fyri seg at svara.«
17. Inn kom Tóra Sigmundsdóttir,  
talar so fyri seg:  
»Leivur, er tað títt ørindi,  
at tú vilt hava meg?
18. Eg leggi tær triggjar treytir á,  
kanst tú tær uppfylla,  
so lovi eg tær trygdarorð,  
títt ørindi gongur ei illa.
19. Tann fyrsta treytin, tú svørja skalt,  
tú völdi ei Sigmunds deyð,  
onnur tú skalt mannin nevna,  
sum völdi ta stóru neyð.
20. Tann triðja treytin, eg sigi fram  
tað eigur tú helst at gera,  
tú skalt hevna mín faðirs deyð,  
so skal eg tín hústrú vera.«
21. Leivur stendur á hallargólvi,  
klæddur í skarlak reyða:  
»Tað svørji eg við sannan Gud,  
eg völdi ei Sigmunds deyða!«
22. Til tað svaraði Tróndur gamli:  
»Tað skulu tit snart frætta,  
hoyr tú, Leivur mín fostursonur,  
hitt skal eg útrætta.«
23. Vundu teir sítt segl í rá  
og sigldu av Skúvoyar landi,  
strikaðu ikki á bunka niður,  
fyrr enn á Gøtu sandi.
24. Nú skal taka upp annan tátt,  
tað gongur líka raðið:  
kvøða skal um Torgrím Illa,  
hagar vendir kvæðið.
25. Tróndur kemur út árla morgun,  
man meg rætt um minna:  
»Nú skal sigla til Suðuroyar,  
og Torgrím skal eg finna.«
26. Gingu teir til strandar oman,  
allir fylgdu Trónða:  
»Nú skal gista mannin tann,  
teir kalla Torgrím ónda.«

27. Sigldu teir til Suðuroyar á tann sama dag. Tróndur hevði sítt rúnarkelvi, ikki gloymdi hann tað.
28. Torgrímur stendur for hallardurum, hyggur út frá landi: »Hvat man vilja Gøtu Tróndur higar at mínum sandi?«
29. Torgrímur átti synir tveir, sigst í kvæði mínum, illir og óndir í sinnalag, teir líktust faðir sínum.
30. Tróndur talar til Torgrím Illa: »Tað sigi eg tær enn, eg biði teg um hús í nátt for meg og mínar menn.«
31. Tróndur talar til Torgrím Illa: »Eg vil ikki yvir tað tiga, hvat talast her um Sigmunds deyða? Tað skulu tit mær siga.«
32. »Her talast so mangt um Sigmunds deyð, sum tær søgur ganga, tey halda, Tróndur hans lívið tók, tá hann hevði allar fangað.
33. Summir halda, hann doyði av møði av tí svimjing stranga, summir, at hann myrður var, so ymis tíðindi ganga.«
34. »Tað, tú sigur hann myrður er, tað man vera tað sanna, tú ert tann maður, tann gerning gjørði, sig mær einki annað.«
35. Tróndur talar til sínar menn: »Gerið eftir mínum ráðum, bindið mær hann Torgrím Illa við sínum synum báðum.
36. Síðani skal eg tykkum vísa, hvussu teir triggir doyðu, antin teir vóru á landi dripnir ella á havinum breiða.
37. Kyndið mær eld á eldstaðin, træverk harum gerið, tá má eingin tala eitt orð, so tigandi allir verið.«
38. Tróndur settist í sessin tann, ið stóð millum eld og verkið, manaði hann teir triggjar upp, tann gandakallurin sterki.
39. Hurðin gekk so bráðliga, bleikt tá ljósið skein, maður kom í høllina inn og mitt á gólvið trein.
40. Dravvát klæði á kroppi hevði, hendur út hann breiddi, síðan gekk av durum út, sum rúnarkelvið leiddi.
41. Hurðin gekk á øðrum sinni, harðari hon smeldi: maður kom í høllina inn, og hann gekk tætt at eldi.
42. Leggur hann hendur á træverk niður, sjógvur úr honum streymar, tá var hjartað í gøtumonnum, rætt sum kavi kreymar.
43. Hamur gekk av durum út, einki ilt hann gjørði, allir tagdu innanhalla, eingin orðið førði.
44. Tá leið ikki longur um enn eina so lítla stund, tá gekk hurðin so harðliga, sum alt hevði gingið í grund.
45. Stórur maður í høll kom inn við blóðigum høvur í hendi, reyðan kappa á kroppi bar, og snart av durum vendi.
46. Tróndur stóð frá sessi upp, og sær til fólkið vendi: »Har kunnu tit nú sjálvir síggja, hvat ið var teirra endi.
47. Sigmundur, hann víst myrður er, tí bar hann høvur í hond, Einar og Tórir druknaðir í sjónum góvu upp ond.
48. Sigmundur átti ein stóran ring, hann var av reyðargull, kunnu tit hann hjá Torgrím finna, so er sakin full.«
49. Leitaðu teir í Torgríms húsi eina so langa stund, funnu teir hann í eini kistu, í spjørrum var hann vundin.
50. Tróndur talar til sínar menn: "Gerið ei tíð so langa, reisið ein gálga av sterkum bjálkum, har skal Torgrímur hanga.«
51. Tróndur og hans fylgisveinar vóru allir í ráðum, hongdu teir hann í gálgan upp við sínum synum báðum.
52. Tróndur aftur til Gøtu fór, tá hann hevði tað útrættað. Leivur glaður í hjarta var, tá hann fekk tað at frætta.
53. Leivur fór til Skúvoyar aftur til sína hjartans kær: »Nú er hevndur faðir tín, nú mást tú mín hústrú vera.«
54. Leivur ektaði Sigmunds dóttur, so er frá tí skrivað, ikki hevur frægari maður her í Foroyum livað.